



**PRIM'AWLA QORTI CIVILI
ONOR IMHALLEF ANNA FELICE**

Illum 27 ta' Gunju, 2017

Rikors Guramentat Nru: 288/2014 AF

Dr John Vassallo

vs

L-Awtorità tat-Trasport f'Malta

u

**Il-Kunsill Lokali ta' San Giljan ghal kull interess li jista'
jkollu**

Il-Qorti:

Rat ir-rikors ġuramentat tal-attur li permezz tiegħu wara li ġie premess illi:

L-esponenti huwa residenti fid-dar "Lawrence House", St. Elias Street, San Giljan.

Permess ta' decizjoni tal-Kunsill Lokali ta' San Giljan, li ttiehdet bil-kunsens tal-Awtorità tat-Trasport f'Malta, gie deciz illi parti mit-triq Sant Elia, San Giljan tigi indikata, senjalata u

kategorizzata bhala triq fejn ma huwiex permess l-ebda parkegg ta' vetturi fiha u dana minhabba li t-triq hija dejqa u l-parkegg johloq riskju serju ghas-sahha u ghall-proprjetà.

Din id-decizjoni giet implementata fil-21 ta' Awwissu 2013.

Sussegwentement l-Awtorità intimata, b'decizjoni tagħha, irtirat l-approvazzjoni tagħha għal din il-kategorizzazzjoni u ordnat li jerga' jigi permess il-parkegg ta' vetturi f'dik il-parti tat-triq. Liema decizjoni sussegwenti giet implementata fit-23 ta' Ottubru 2013.

Id-decizjoni għal rikategorizzata ta' dik il-parti tat-triq bhala permissibbli għal parkegg ta' vetturi kienet wahda arbitrarja, illegali u ma ttiehditx fil-forom u skond kif provdut mir-regoalmenti wara d-debita konsultazzjonijiet u fiz-zmien utili skond il-ligi biex tigi riveduta decizjoni tal-kunsill lokali, u għalhekk hija irrita u nulla.

Fi kwalsiasi kaz il-ftuh tat-triq għall-parkegg tal-parti dejqa tat-Triq Sant'Elia tesponi lill-utenti u residenti tat-triq għal riskji serji għal inkolumita tagħhom u tal-proprietà tagħhom u dan wahdu kellu jkun raguni sufficjenti biex dik id-decizjoni ma ttiehditx.

Minkejja li l-intimati gew interpellati sabiex jirrevokaw din id-decizjoni irrita u nulla permezz ta' ittra ufficjali datata 169/14 huma baqghu inadempjenti u għalhekk kellha ssir din il-kawza.

Intalbet din il-Qorti sabiex:

1. Tiddikjara illi d-decizjoni fuq imsemmija sabiex parti mit-triq ta' Sant'Elia, San Giljan tigi dikjarata tajba għal parkegg u kull decizjoni u ordni relattiva ghall-istess mill-initmati jew min minnhom irrita u nulla billi ttiehdet arbitrarjament, illegalment u/jew mhux fil-forom u skond kif provdut mir-regolamenti.
2. Tiddikjara għalhekk illi f'dik il-parti tat-triq fuq indikata ta' Sant'Elia, San Giljan ma huwiex permess li jsir parkegg ta'

vetturi skond id-decizjoni originali u valida tal-Kunsill Lokali kif implementata fil-21 ta' Awwissu 2013.

3. Tordna lill-intimati jew min minnhom sabiex jehdu l-passi li dik il-parti tat-triq tigi senjata korrettamente bhala mhux permess li jsir parkegg ta' vetturi.
4. Taghti dawk il-provvedimenti kollha xierqa u opportuni.

Bl-ispejjez kontra l-intimati.

Rat id-dokumenti annessi.

Rat ir-risposta ġuramentata tal-Kunsill Lokali ta' San Ĝiljan li permezz tagħha eċċepixxa illi:

Preliminarjament illi I-Kunsill eccipjenti ma huwiex il-legittimu kontradittur f'din il-kawza u għandu jinheles mill-osservanza tal-gudizzju bl-ispejjez kontra l-atturi.

Preliminarjament u minghajr pregudizzju għas-suespost l-atturi naqqsu milli jindikaw id-data tad-decizjoni kontestata b'dan illi l-eccipjenti ma jistghux jiddeterminaw jekk effettivament din il-kawza gietx intavolata fuori termine. L-eccipjenti qegħdin jirrizervaw espressament id-dritt illi jintavolaw eccezzjonijiet ulterjuri dwar dekadenza u/jew preskrizzjoni hekk kif din id-data tkun konfermata mill-atturi.

Minghajr pregudizzju għas-suespost, fil-mertu jigi dikjarat illi I-Kunsill ma ha ebda decizjoni u wisq inqas ezegwixxa xi decizjoni jew għamel xi xogħolijiet fit-triq in kwistjoni.

Minghajr pregudizzju għas-suespost u dejjem fil-mertu decizjonijiet dwar parkegg fit-toroq kif ukoll l-installazzjoni jew tneħħija ta' sinjal fit-toroq ma hijiex fil-kompetenza legali tal-Kunsill eccipjenti izda biss fl-Awtorità imħarrka.

Salv eccezzjonijiet ulterjuri.

Rat ir-risposta ġuramentata tal-Awtorità għat-Trasport f' Malta li permezz tagħha eċċepiet illi:

Preliminarjament, in-nuqqas ta' kompetenza ta' din il-Qorti sabiex tisma dawn il-proceduri, liema proceduri kellhom jigu intavolati quddiem it-Tribunal ta' Revizjoni Amministrattiva ai termini tal-Kap. 490 tal-Ligijiet ta' Malta.

Fil-mertu, id-decizjoni sabiex parti mit-Triq Sant'Elia, San Giljan tīgi dikjarata tajba għal parkegg hija wahda ragjonevoli u skond il-ligi, u mhux minnu li ttieħdet arbitrarjament, illegalment u/jew mhux kif provdut fir-regolamenti kif qed jigi allegat mill-attur.

Salv eccezzjonijiet ohra permissibbli mill-ligi.

Bl-ispejjez.

Rat id-dokument anness.

Rat is-sentenza preliminari ta' din il-Qorti tas-7 ta' Jannar 2015 li permezz tagħha ċaħdet l-ewwel eċċezzjoni tal-Awtorità għat-Trasport f' Malta.

Rat is-sentenza tal-Qorti tal-Appell tal-15 ta' Dicembru 2015 li permezz tagħha ddikjarat l-appell tal-Awtorità għat-Trasport f' Malta bħala irritu u null għax fuori termine u astjeniet milli tieħu konjizzjoni ulterjuri tiegħu.

Rat illi l-atti tal-kawża reġgħu ntbqħatu quddiem din il-Qorti sabiex jitkompla s-smiegh fil-mertu.

Rat illi minkejja li l-partijiet ingħataw il-fakoltà li jagħmlu s-sottomissjonijiet finali tagħhom bil-miktub, l-ebda parti ma ppreżentat is-sottomissjonijiet tagħha.

Rat li l-kawża tkalliet għas-sentenza.

Rat l-atti kollha tal-kawża.

Ikkunsidrat illi din hija kawża għal stħarriġ ġudizzjarju ta' għemil amministrattiv skont l-artikolu 469A tal-Kodiċi ta' Organizzazzjoni u Proċedura Ċivili (Kap. 12). L-ewwel sub inċiż ta' dan l-artikolu jaqra hekk:

"(1) Hlief hekk kif provdut mod ieħor bil-liġi, il-qrati tal-ġustizzja ta' kompetenza ċivili għandhom ġurisdizzjoni biex jistħarrġu l-validità ta' xi egħmil amministrattiv jew li jiddikjaraw dak l-egħmil null, invalidu jew mingħajr effett fil-kažijiet li ġejjin biss:

- (a) meta l-egħmil amministrattiv jikser il-Kostituzzjoni;*
- (b) meta l-egħmil amministrattiv ikun ultra vires għal xi raġuni minn dawn li ġejjin:*
 - (i) meta dak l-egħmil jitwettaq minn awtorità pubblika li ma tkunx awtorizzata sabiex twettqu; jew*
 - (ii) meta l-awtorità pubblika tkun naqset milli tosserva l-principji tal-ġustizzja naturali jew ħtiġiet proċedurali mandatorji fit-twettiq tal-egħmil amministrattiv jew fid-deliberazzjonijiet ta' qabel dwar dak l-egħmil; jew*
 - (iii) meta l-egħmil amministrattiv jikkostitwixxi abbuż tas-setgħha tal-awtorità pubblika billi dan isir għal għanijiet mhux xierqa jew jissejjes fuq konsiderazzjonijiet mhux rilevanti;*
 - (iv) meta l-egħmil amministrattiv ikun imur mod ieħor kontra l-liġi."*

Il-principji li jirregolaw kawża ta' din ix-xorta huma ormai sew stabbiliti fil-ġurisprudenza ta' dawn il-Qrati. Fil-każ fl-ismijiet Lawrence Borg noe vs Gvernatur tal-Bank Ċentrali, deċiża fl-1 ta' Marzu 2004, din il-Qorti diversament presjeduta rriteniet illi:

"Illi llum huwa aċċettat li l-azzjoni għal stħarriġ ġudizzjarju msemmija fl-artikolu 469A tal-Kapitolu 12 tal-Liġijiet ta' Malta hija maħsuba biex tagħti rimedju lill-individwu dwar l-imġiba tal-awtorita' pubblika fil-konfront tiegħu. Is-setgħa

*li tingħata mill-imsemmi artikolu lill-Qorti fil-kompetenza tagħha civili dwar għemil amministrattiv hija jew (a) dik li tistħarreġ is-siwi ta' dak l-ghamil jew (b) li tiddikjarah ma jiswiex jew mingħajr ebda effett. Dan tista' tagħmlu meta l-ghemil jikser il-Kostituzzjoni jew meta jkun sar lil hinn mis-setgħa ta' min wettqu (*ultra vires*). F'din l-aħħar ipoteżi, dan l-eċċess ta' setgħa jista' jirriżulta meta l-att isir minn awtorita' pubblika li ma tkunx awtoriżżata twettqu, jew meta dik l-awtorita', għalkemm ikollha setgħa twettaq dak l-ghamil, tkun naqset li tħares il-principji ta' ġustizzja naturali jew ħtiega proċedurali li tabilfors trid tħares qabel ma tasal għal dak l-ghamil, jew jekk l-ghamil jikkostitwixxi abbuż tas-setgħa ta' dik l-awtorita' billi jsir għal xi għan mhux xieraq jew fuq konsiderazzjoni irrilevanti, jew meta dak l-ghamil imur b'kull mod ieħor li jkun kontra l-liġi. Bilkelma "ghħamil", il-liġi tifhem ukoll čaħda jew rifjut ta' talba li ssir minn persuna lil xi awtorita' pubblika."*

Intqal ukoll fl-istess sentenza:

"Illi meta wieħed jitkellem dwar diskrezzjoni, wieħed tabilfors ikun qiegħed jara sitwazzjoni fejn trid issir għażla bejn iż-żejed minn linja waħda ta' azzjoni. Jekk m'hemmx għażla ta' iż-żejed minn triq waħda, allura wieħed ma jitkellimx dwar diskrezzjoni imma dwar dmir. F'dan il-kuntest, il-Qorti tħoss li għandha tiċċita din is-silta li hija minn xogħol ewljeni f'dan il-qasam u li, fil-fehma tagħha, tfisser b'mod ċar il-perm kollu tal-istħarriġ li hija mitluba tagħmel f'din il-kawża. Ingħad illi "To say that somebody has a discretion presupposes that there is no uniquely right answer to his problem. There may, however, be a number of answers that are wrong in law. . . . The exercise of a discretion may be impugned directly or indirectly. The indirect method of challenge is the more common. A person aggrieved by the exercise of a discretionary power may, instead of attacking the merits of the exercise of the discretion, contend that the repository of the discretion has acted without jurisdiction or 'ultra vires' because of the non-existence of a state of affairs upon which the validity of the exercise of the discretion depends. Or he may contend that the repository of the discretion has failed to

*observe the rules of natural justice (if they are found to be applicable) or other essential procedural requirements. If his contentions are successful, the court will hold the discretionary act to be invalid, and the fact that the true reason for instituting proceedings will have been his dislike of the manner in which the discretion itself was exercised is not a valid objection to the proceedings. . . . The crucial question, however, is: In what circumstances and to what extent will the courts review the merits of the exercise of a statutory discretion which is neither made subject to appeal nor limited by the express provisions of a statute? The courts have repeatedly affirmed their incapacity to substitute their own discretion for that of an authority in which the discretion has been confided."*¹

L-attur qiegħed jitlob lill-Qorti tissindika d-deċiżjoni meħuda mill-Awtorità intimata li permezz tagħha irtirat l-approvazzjoni sabiex parti dejqa minn Triq Sant Elia, San Ġiljan, tiġi kategorizzata bħala triq fejn mhuwiex permess parkeġġ ta' vetturi u ordnat illi jerġgħu jsiru l-parking bays f'din il-parti tat-triq. Dan għaliex huwa jsostni li din id-deċiżjoni kienet waħda arbitrarja, illegali u ma ttieħditx fil-forom u skont kif provdut mir-regolamenti wara d-debita konsultazzjoni u fiż-żmien utili skont il-liġi biex tiġi riveduta deċiżjoni tal-Kunsill Lokali, u għalhekk hija waħda irrita u nulla.

Mill-provi prodotti jirriżulta li l-attur huwa residenti fi Triq Sant Elia, San Ġiljan. Wara talba mir-residenti ta' din it-triq in segwitu għal diversi incidenti fejn ambulanzi ma setgħux jgħaddu minħabba vetturi legalment ipparkjati fil-parking bays, il-Kunsill Lokali intimat iddeċieda li l-parti dejqa ta' Triq Sant Elia għandha tiġi indikata, senjalata u kategorizzata bħala triq fejn mhuwiex permess l-ebda parkeġġ ta' vetturi. Il-Kunsill Lokali ottjena l-permess tal-Awtorità intimata li permezz ta' ittra datata 11 ta' Dicembru 2012 bghatet tinforma lill-Kunsill intimat illi m'għandhiex oġgezzjoni għat-tneħħija tal-parkeġġ in kwistjoni dment li dan isir skont ir-regolamenti. Din l-ittra kienet iffirmsata mill-Perit Audrey Testaferrata de Noto li ddikjarat ukoll illi fl-approvazzjoni tagħha għat-talba tal-Kunsill,

¹ DeSmith & Evans Judicial Review of Administrative Action, 4a. Ediz. (1980) paġna 278-9.

I-Awtorità kienet qiegħda tillimita l-involviment tagħha sabiex tiżgura li t-talba kienet evalwata skont il-linji gwida tekniċi u *policies* stabbiliti mill-Awtorità skont il-Kap. 499 tal-Liġijiet ta' Malta.

Fl-20 ta' Awwissu 2013 il-Kunsill irċieva ittra ffirmata minn diversi residenti f'San Ġiljan li l-mentaw dwar il-parkeġġ mitluf. Ftit tal-ġimġhat wara, I-Awtorità intimata, irtirat l-approvazzjoni tagħha għal din il-kategorazzjoni b'dan illi għal darb'oħra saru l-parking bays f'din il-parti tat-triq. Din id-deċiżjoni għiet implementata fit-23 ta' Ottubru 2013. L-Awtorità intimata spjegat illi l-approvazzjoni tagħha sabiex jitneħħha l-parkeġġ kienet ingħatat abbaži ta' kejl żbaljat u l-approvazzjoni għiet irtirata meta reġġħet tkejlet it-triq mill-ġdid u nstab illi kienet wiesa bizzżejjed sabiex tippermetti parkeġġ kif ukoll il-passaġġ ta' vetturi.

Jirriżulta li maż-żmien kienu seħħew diversi inċidenti fejn vetturi ta' emerġenza ma setgħux jaslu sad-destinazzjoni tagħhom minħabba vetturi pparkjati fil-parti d-dejqa ta' din it-triq. Fosthom, seħħi inċident fejn wire tad-dawl inqata' u kellu jibqa' mikxuf għal diversi siegħat b' periklu kbir għar-residenti, għaliex minkejja li rappreżentanti tal-Korporazzjoni Enemalta waslu fuq il-post fi ftit minuti, il-vettura tagħhom ma setgħetx tinżel mit-triq minħabba l-vetturi pparkjati.

Permezz ta' e-mail datata 16 ta' Ottubru 2013 indirizzata lill-Kunsill Lokali intimat, il-perit Testaferrata de Noto rriteniet illi l-posizzjoni tal-Awtorità kienet čara u li d-deċiżjoni oriġinali fejn approvat it-tnejħija tal-parking bays kienet riżultat ta' informazzjoni hażina dwar il-wisa' tat-triq in kwistjoni. Mill-korrispondenza skambjata bejn il-partijiet qabel għiet intavolata din il-kawża, jirriżulta li I-Awtorità intimata kienet lesta li tiltaqa' mal-Kunsill intimat dwar il-kwistjoni. Madanakollu ma jirriżultax mill-provi jekk qattx seħħet din il-laqgħa u jekk seħħet, x'kien l-eżitu tagħha.

Fil-mori tal-kawża, u čioè fit-22 ta' Marzu 2015, seħħi inċident ieħor li ġie rrapporat fuq ġurnal lokali l-għada, fejn għal darb'oħra, ambulanza ma setgħetx tinżel mill-parti d-dejqa ta' Triq Sant' Elia sabiex tilhaq id-dar ta' resident li kellu bżonn

kura medika, minħabba vetturi pparkjati. Is-sindku tal-Kunsill Lokali ta' San Ĝiljan kiteb ittra lill-editur tal-ġurnal li fih ġie rrapportat il-każ, liema ittra ġiet ippublikata fis-26 ta' Marzu 2015, fejn iddikjara li I-Kunsill Lokali ma kienx favur il-parking bays fil-parti tat-triq in kwistjoni. Ftit ġranet wara, fit-2 ta' April 2015, I-Awtorită intimaġġa bghajnejha t-informa lill-Kunsill intimat illi ma ssibx oġgezzjoni li dik il-parti tat-triq terġa tiġi kategorizzata bħala triq fejn mhuwiex permess il-parkeġġ u għal darb' oħra reġgħu tneħħew il-parking bays.

Il-Kunsill intimaġġ laqa' għat-talbiet attriči billi preliminarjament ecċepixxa li mhuwiex il-leġittimu kontradittur għat-talbiet attriči. Din il-Qorti ssib illi din I-eċċeazzjoni hija tajba in kwantu li minn imkien ma jirriżulta li d-deċiżjoni li jilmenta dwarha I-attur ittieħdet mill-Kunsill Lokali intimaġġ li fil-fatt dejjem baqa' favur li jitneħħew il-parking bays in kwistjoni.

Fil-mertu, I-Awtorită intimaġġa teċċepixxi li d-deċiżjoni sabiex parti minn Triq Sant Elia, San Ĝiljan, tiġi dikjarata tajba għal parkeġġ hija waħda raġjonevoli u skont il-liġi, u li mhux minnu li ttieħdet arbitrarjament, illegalment u/jew mhux kif provdut fir-regolamenti kif qed jiġi allegat mill-attur.

L-attur ma jispeċifikax taħt liema disposizzjoni tal-artikolu 469A qiegħed jibbaża I-pretensjonijiet tiegħu. Madanakollu, mill-atti tal-kawża din il-Qorti jirriżultalha li I-attur qiegħed jibbaża t-talbiet tiegħu fuq is-sub inciż (1)(b)(iii) u (1)(b)(iv) u čioè li d-deċiżjoni tal-Awtorită intimaġġa kienet waħda *ultra vires* għaliex tikkostitwixxi abbuż ta' setgħa tal-awtorità pubblika billi saret għal għanijiet mhux xierqa jew imsejjsa fuq konsiderazzjonijiet irrelevanti, kif ukoll li din d-deċiżjoni hija kontra I-liġi.

Dwar I-allegazzjoni li d-deċiżjoni tal-Awtorită kienet *ultra vires* għaliex arbitrarja, il-Qorti tagħmel referenza għas-sentenza fl-ismijiet **Tabib Dottor David Grixti Soler et vs Kummissjoni dwar is-Servizz Pubbliku et** tal-10 ta' April 2015, fejn din il-Qorti diversament presjeduta qalet hekk:

"Illi f'dan ir-rigward, tajjeb li jingħad li "A person in whom is vested a discretion must exercise his discretion upon

reasonable grounds. A discretion does not empower a man to do what he likes merely because he is minded to do so – he must in the exercise of his discretion do not what he likes but what he ought. In other words, he must, by the use of his reason, ascertain and follow the course which reason directs. He must act reasonably". Il-kejl tar-raqonevolezza jista' jitqies bħala l-mod kif egħmil amministrattiv ma jitħallie ix ikun aġir arbitrarju jew kapriċċuż. Iżda jekk kemm-il darba jirriżulta li d-deċiżjoni amministrattiva taqa' fil-parametri tar-raqonevolezza, imbagħad il-Qorti ta' stħarriġ ma jifdlilha l-ebda setgħa li tindaħal fuq is-siwi ta' dik id-deċiżjoni jew tiddelibera dwar jekk kienitx taqbel magħha jew tiddeċiedi bħalha."

Fis-sentenza ċitata Lawrence Borg noe vs Gvernatur tal-Bank Ċentrali, il-Qorti kompliet billi irriteniet:

"Biex jiġi assikurat li din id-diskrezzjoni kienet imwettqa, jeħtieġ li lill-Qorti jirriżultalha li dik l-awtorita' tassew qieset il-kwestjoni li kellha quddiemha, u li dan għamlitu mingħajr l-indħil tal-ebda ħaddieħor jew bla ma poġġiet lilha nnifisha f'qagħda fejn ma setgħetx jew irrifjutat li twettaq dik id-diskrezzjoni. Siewi wkoll li jiġi aċċertat li l-awtorita' mistħarrġa m'għamlitx dak li kienet espressament miżmuma milli tagħmel, jew jekk għamlitx xi ħaġa li ma kinitx awtoriżżata tagħmel. Fuq kollo, l-awtorita' mistħarrġa trid tkun imxiet bona fide u qieset il-konsiderazzjonijiet rilevanti tal-każ. Dawn huma, fil-qosor, il-ġabra tal-kategoriji fid-Dritt Amministrattiv ta' nuqqas ta' eżerċizzju ta' diskrezzjoni u ta' eċċess jew abbuż ta' dak l-eżerċizzju."

Mill-provi prodotti din il-Qorti ma jirriżultalhiex illi d-deċiżjoni li dwarha jilmenta l-attur hija ultra vires għaliex arbitrarja. L-Awtorità intimata għamlitha ċara li d-deċiżjoni tagħha ttieħdet abbaži tal-kejl tal-wisa' tat-triq. Minkejja li din il-Qorti għandha d-dubji tagħha dwar il-qisien applikati mill-Awtorità sabiex waslet għall-konklużjoni li t-tinqi hija wiesa biżżejjed sabiex tippermetti parkeġġ ta' vetturi u l-passaġġ ta' vetturi kbar bħal ma huma ambulanzi, tant illi wara li seħħi l-inċident tat-22 ta' Marzu 2015, l-Awtorità reġgħet tat l-approvażzjoni tagħha

ħesrem sabiex jitneħħew il-*parking bays*, b'daqshekk ma jfissirx illi d-deċiżjoni tal-Awtorità kienet tikkostitwixxi abbuż ta' setgħa għaliex kienet deċiżjoni arbitrarja. Kien jispetta lill-attur li juri għas-sodisfazzjon tal-Qorti li d-deċiżjoni kienet ibbażata fuq għanijiet mhux xierqa jew kunsiderazzjonijiet mhux rilevanti, xi ħaġa li naqas milli jagħmel.

L-attur jilmenta wkoll illi d-deċiżjoni tal-Awtorità kienet kontra l-liġi. Huwa jikkontendi li qabel ittieħdet id-deċiżjoni li tirtira l-approvazzjoni tagħha, l-Awtorità intimata kienet obbligata tikkonsulta mal-Kunsill intimat jew mar-residenti tat-triq. L-attur ikompli billi jgħid li peress li ma sarx hekk, l-aġir tal-Awtorità intimata huwa kontra l-liġi. L-attur jilmenta wkoll li l-kategorizzazzjoni tat-triq bħala waħda fejn huwa permess il-parkeġġ tikser il-liġijiet tal-Unjoni Ewropea. Għalkemm l-attur ibbażza r-rikors ġuramentat tiegħu fuq dan l-aspett ukoll, għal darb'oħra, ftit li xejn daħal fil-mertu tiegħu. Infatti ma ġie indikat l-ebda artikolu tal-liġi li kien jobbliga lill-Awtorità tikkonsulta mal-Kunsill jew mal-pubbliku, kif lanqas ma jirriżulta li l-kategorizzjoni in kwistjoni tikser xi liġijiet tal-Unjoni Ewropea. Ċertament kien jinkombi fuq l-attur li la bbażza t-talbiet tiegħu fuq dan l-artikolu, jindika fejn l-egħmil amministrattiv imur kontra l-liġi.

Fuq din il-baži, l-ewwel talba tal-attur qiegħda tiġi miċħuda.

Permezz tat-tieni u tielet talbiet tiegħu, l-attur qiegħed jitlob lill-Qorti tiddikjara li parkeġġ fil-parti tat-triq in kwistjoni mhuwiex permess u sabiex tordna lill-intimati jnejħu l-*parking bays*. Kif digħà ntqal, jirriżulta li fil-mori tal-kawża l-Awtorita` intimata għal darb'oħra tat l-approvazzjoni tagħha sabiex f'dik il-parti tat-Triq Sant Elia, San Giljan, jitneħħew il-*parking bays*, kif effettivament sar. Isegwi għalhekk illi fir-rigward tar-riمانenti talbiet attriċi l-mertu huwa eżawrit.

Għalhekk u għal dawn ir-ragunijiet, din il-Qorti qiegħda taqta' u tiddeċiedi billi filwaqt illi tilqa' l-ewwel eċċeżżjoni tal-Kunsill Lokali intimat u konsegwentement, tilliberah mill-osservanza tal-ġudizzju, tiċħad l-ewwel talba attriċi u tastjeni milli tieħu konjizzjoni tar-riمانenti talbiet attriċi peress illi jirriżulta li l-mertu huwa eżawrit.

Spejjeż tal-kawża jitħallsu mill-attur.

IMHALLEF

DEP/REG